

”اسلامی بنکاری“ کی شرعی حیثیت

اسلام اور مغرب کے اساسی تصورات کے تنازع میں

آج کل ملک کے دینی حلقوں میں معمومہ اسلامی بنکاری پر بحث جاری ہے کہ اس کی شرعی حیثیت کیا ہے اور اسلامی حوالے سے یہ بنکاری درست ہے یا نہیں؟ اس ضمن میں سب سے پہلے تو یہ سمجھنے کی ضرورت ہے کہ اسلامی بنکاری ہے کیا؟ کہ اس کے بعد ہی اس کی شرعی حیثیت کا تعین کیا جائے گا۔

مغرب کی تہذیب آج کل دنیا میں غالب ہے۔ مغرب کا معاشری نظام، جو بنیادی طور پر سود پرمنی ہے، نظام سرمایہ داری (Capitalism) کہلاتا ہے۔ بجلی سے چلنے والی مشینوں کی ایجاد، وسیع پیمانے پر اشیاء تجارت کی پیداوار، ذراائع لفظ و حمل اور رابطوں کی تیز رفتاری نے مغرب میں صنعتکاری یا انٹرنسیپیالائزیشن (Industrialization) کو جنم دیا جس سے تجارتی سرگرمیوں میں تیزی آئی، تو لوگوں کی بچتوں کو ایک جگہ جمع کرنے، اس جمع شدہ رقم کو کاروبار میں لگانے کے لئے بطور قرض مہیا کرنے، خرید و فروخت میں بڑی رقم کی ادائیگی کرنے، رقم کو ایک سے دوسرا جگہ منتقل کرنے..... جیسے کاموں کے لئے بک وجود میں آئے جن کے پورپ میں بانی اور کرتا دھرتا یہودی تھے جو صدیوں سے اپنے سرمائے کو سود پر دینے کا کاروبار کر رہے تھے۔ انہوں نے ہی اپنے کام کو مزید دست دے کر بک قائم کرنے۔

میسویں صدی کے وسط میں جب مغربی استعمار کو مجبوراً کچھ مسلم ممالک کو آزادی دینا پڑی اور کچھ آزاد (؟) مسلم ممالک وجود میں آئے تو مسلمانوں کا واسطہ بالفضل بنتک کے نظام سے پڑا۔ لیکن یہ دیکھ کر کہ یہ سارا نظام سود پرمنی ہے اور اسلام مسلمانوں کو سود لینے دینے سے منع

۱۷. دو زین ”شعبہ اسلامی فکر و تہذیب“ یونیورسٹی آف میجنت ایڈنڈ میکنالوجی، لاہور

کرتا ہے، بعض مسلمانوں کے ذہن میں یہ سوال پیدا ہوا کہ کیا یہ نظام سود کے بغیر نہیں چلایا جا سکتا؟ یوں 'اسلامی بنگ' کے بارے میں سوچ کی ابتدا ہوئی۔ بر صغیر میں اسلامی معاشریات کے حوالے سے جو ماہرین اور سکالرز سرگرم تھے (جیسے ہندوستان کے ڈاکٹر نجات اللہ صدیقی، پاکستان کے پروفیسر خورشید احمد اور سعودی عرب میں مقام پاکستانی سکالر عمر چھاپر اورغیرہ) انہوں نے اس تصور کی حمایت کی کہ موجودہ سودی بنکوں کے نظام میں اگر اسلامی حوالے سے کچھ تبدیلیاں کر دی جائیں تو یہ بنگ اسلامی اور جائز ہو جائے گی۔ بعض مسلمان عرب سرمایہ داروں نے اس پر عمل کی ٹھانی، پھر یوجہ مغرب نے اس منصوبے کی حمایت اور سرپرستی شروع کر دی نتیجتاً دھڑا دھڑا اسلامی بنگ، کھلنے لگے بلکہ اب تو عام بنکوں نے بھی اسلامی کاؤنٹری کھول کر اس کا روز بار روز بکری میں حصہ لینا شروع کر دیا ہے۔

علماء کرام کی اکثریت اس نظام کے سود پرمنی ہونے کی وجہ سے اس کی مخالف تھی (اگرچہ بطور اتنی کوئی اکاڈمیک عالم بنکوں کے سود کو بابا ماننے میں تردود کا اظہار کرتا تھا) لیکن پاکستان کے مشہور عالم دین اور دارالعلوم کو رنگی کے سربراہ مولانا مفتی محمد شفیع کے صاحبزادے مولانا مفتی محمد تقی عثمانی نے جو اس سے پہلے پاکستان کی سپریم کورٹ میں جا گیرداری کو اسلام کے مطابق قرار دینے کا فیصلہ نہ کر شہرت حاصل کر چکے تھے مذکورہ 'اسلامی بنگ'، کو شرعی اور اسلامی قرار دے کر اس کی حمایت اور سرپرستی شروع کر دی۔ ان کے اس رویے پر علماء کرام میں دبے لفظوں میں چہ میگویاں ہوتی رہیں، لیکن بالآخر اگست ۲۰۰۸ء میں ملک بھر کے سرکردہ (دیوبندی) علماء اور دینی مدارس کے مفتی صاحبان نے کراچی میں جمع ہو کر مشترکہ فتویٰ کے ذریعے بالاتفاق 'اسلامی بنگ' کے اس نظام کو غیرشرعی اور غیر اسلامی قرار دے دیا۔^①

ان کے فتوے کی بنیاد یہ ہے کہ سودی نظام کی اساس پر قائم بنکوں نے اپنے نظام کو 'اسلامی' اور 'مطابق شریعت' بنانے کے لئے جو ذرائع (Tools) اور طریقے (Products) اختیار کئے ہیں، وہ اسلامی حوالے سے ناکافی اور غیر موثر ہیں، اور ان بنکوں کا نظام اپنی اصل

^① روزنامہ بنگ، لاہور، ۲۹ اگست ۲۰۰۹ء مکمل متن کے لئے دیکھیں، ماہنامہ محدث: جلد ۲۱، عدد ۲

کے مطابق سودی ہی ہے، لہذا غیرشرعی اور ناقابل قبول ہے۔ ہمیں اس فتویٰ سے سو فیصد اتفاق ہے اور ہم اس کی مکمل حمایت کرتے ہیں لیکن اس مضمون میں ہماری ترکیب اس نکتہ پر نہیں ہے بلکہ ہم یہ کہنا چاہتے ہیں کہ مزعومہ اسلامی بنگ' کی بنیادی فکر اور اپروچ ہی غلط ہے کیونکہ

① اسلام اور مغربی تہذیب کی فکری بنیادیں ایک دوسرے سے متفاہد ہیں۔ لہذا

② مغرب کا سرمایہ دارانہ نظام اپنے اہداف اور طریق کار میں اسلام کے معماشی نظام سے متفاہد ہے۔ اور

③ چونکہ دو باہم متفاہد عناصر میں تلفیق ممکن نہیں اور نہ ہی انہیں ایک دوسرے میں غم کیا جا سکتا ہے لہذا مغرب کے سرمایہ دارانہ معماشی نظام کے کسی جزو میں اسلام کے معماشی نظام کے کسی ایک جزو کا پونڈ نہیں الگ سکتا اور نہ اسے یہ پونڈ لگا کر 'اسلامی' بنایا جا سکتا ہے۔

④ یہودیوں کے سودی نظام کو حیلے بھانے سے غیر سودی اور اسلامی قرار دینا احتہاد اور تجدید نہیں، تجداد اور بدعت ہے اور مغرب کے غیر اسلامی فکر و عمل کو مشرف ہے اسلام کرنا ہے بلکہ یہ اسلام کو مغربی فکر و عمل کے مطابق ڈھالنا ہے؛ لہذا یہ مردوں اور ناقابل قبول ہے۔

⑤ مزعومہ اسلامی بنگ' کا یہ نظام اس لئے کامیابی سے چل رہا ہے کہ مغرب کے مغرب کے یہودی اور ان کے حواری حکمران اس مزعومہ اسلامی بنگ' کی حمایت اور سرپرستی کر رہے ہیں تاکہ مسلمانوں کی اربوں کھربوں کی دولت کا وہ حصہ، جو وہ بنکوں میں ان کے غیر اسلامی ہونے کی بنا پر نہیں رکھتے تھے، گردش میں آجائے اور دوسرے لفظوں میں ان کے تصرف میں آجائے۔

لہذا ان اسباب کی بنا پر یہ کہا جا سکتا ہے کہ 'اسلامی بنگ' کی بنیادی اپروچ ہی فکری اور نظری حوالے سے غلط اور خلاف اسلام ہے اور ناقابل قبول ہے۔ سطور ذیل میں ہم انہی مذکورہ بالا پائیں نکات پر ذرا تفصیلی گفتگو کریں گے:

① اسلام اور مغربی تہذیب کے بنیادی افکار ایک دوسرے سے مختلف اور متفاہد ہیں

مغربی تہذیب جن افکار و نظریات پر کھڑی ہے ان میں سے اہم یہ ہیں:

ہیومنزم (Humanism): کائنات میں مرکزی حیثیت انسان کو حاصل ہے۔ وہ آزاد اور خود مختار ہے، کہ زندگی کے بارے میں جو فیصلہ چاہے کرے اور یہ طے کرے کہ اسے زندگی کن اصولوں کے مطابق گزارنا ہے۔ وہ اللہ جیسی کسی بالاتر ہستی کا ”عبد“ نہیں ہے جس کے احکام کی اطاعت اس پر لازم ہو بلکہ وہ خود مختار اور مختار کل ہے اور اپنی انفرادی اور اجتماعی زندگی، حق و باطل، خیر و شر، جائز و ناجائز اور حلال و حرام کے بارے میں جو چاہے فیصلے کر سکتا ہے۔

سیکولرزم (Secularism): بالفرض اگر کسی کو خدا کو مانتا بھی ہے تو وہ اپنی ذاتی زندگی میں (انفرادی حیثیت سے) اسے مان سکتا ہے لیکن اس خدا کو انسانوں کے اجتماعی معاملات میں دخل دینے کا کوئی حق تسلیم نہیں کیا جا سکتا۔ مطلب یہ کہ سول سو سالئی اور ریاست کے معماشی، معاشرتی، قانونی، تعلیمی، سماجی..... ڈھانچے اور نظام میں اللہ کو دخل دینے کا کوئی حق نہیں بلکہ انسان آزاد ہے کہ ان معاملات میں اپنی مرضی اور اپنی عقل سے جو فیصلے چاہے کرے۔

کیپیٹل ادم (Capitalism): سرمایہ دارانہ نظام کا لب باب یہ ہے کہ انسان کی ساری کوششوں کا محور دنیا اور اس کی دولت ہونی چاہئے۔ دوسرے لفظوں میں سرمایہ دارانہ ذہنیت کا حاصل ہے: حب دنیا اور حب مال۔ مطلب یہ کہ انسان کی ساری تگ و دوسرا غرض سے ہونی چاہئے کہ اسے دنیا میں زیادہ سے زیادہ آسانیں اور سہولتیں ملیں۔ اس کا مطلب زندگی یہ ہو کہ بُک بیٹھنے بڑھے، کار ہو، کوئی ہو اور معیار زندگی بلند سے بلند تر ہو۔ حب دنیا اور حب مال کی اس دوڑ کا لازمی نتیجہ ہے: آخرت سے اغماض اور اس کی عدم اہمیت اور عدم ترجیح۔

ایمپریسوم (Empiricism): ایک پریزم کا مطلب یہ ہے کہ علم حقیقی کا منبع صرف عقل و حواس ہیں۔ یعنی حق صرف وہ ہے جو عقلی معیار پر پورا اترے اور مشاہدے اور تجربے میں آئے۔ جو ان معیارات پر پورا نہ اترے وہ علم نہیں، اس کے حق اور حتمی طور پر صحیح ہونے کی کوئی گارنٹی نہیں بلکہ ایسے نظریات عموماً غیر سائنسیک اور توهہات پرستی ہوتے ہیں۔

① Kevin O' Donnell, *A History of Ideas*, Lion Publishing Plc, Oxford UK, 2003 Kenneth Long, *Philosophy - The Power of Ideas*, Mayfield Publishing Co. California, 1999.

مغرب میں اس کے علاوہ بھی بہت سے ازم ہیں جیسے لبرلزم، یوٹیلیٹریزم (Utilitarianism)، ریڈکشنزم (Reductionism) وغیرہ لیکن جن چاراہم تصورات کا ہم نے سطور بالا میں ذکر کیا ہے، اگر ہم صرف انہی کو سامنے رکھیں تو مغرب کا جو ولڈ ویو (تصویر انسان، تصویر الہ اور تصویر کائنات) سامنے آتا ہے، وہ یہ ہے کہ اس کے تصویر انسان کی رو سے انسان خود اپنی مرضی کا مالک ہے، خود مختار ہے اور کسی کا عبد نہیں ہے۔ اس کا تصویر الہ یہ ہے کہ کوئی بالاتر ہستی ایسی نہیں جس کی اطاعت اس پر لازم ہو۔ دوسرے لفظوں میں وہ اپنا خدا خود ہے (ہیومنزم)۔ اور اگر کوئی خدا ہے بھی تو اسے انسان کے اجتماعی معاملات میں دخل دینے کا کوئی حق نہیں۔ گویا یہ انسانوں کی مرضی اور اختیار ہے کہ وہ خدا کے دائرة کار کا تعمین کریں (سیکولرزم)۔ کیپشل ازم کا مطلب یہ ہے کہ دنیا کی زندگی ہی سب کچھ ہے اور ہماری ساری تنگ و دو کا محور یہی زندگی ہونی چاہیے گویا عملاً آخرت کی نظری۔ اسی طرح ایپریمسن کا حاصل ہے: وحی کی سیادت کا انکار اور عقل و حواس ہی کو منع علم و حقائق سمجھنا۔

اس مختصر تجزیے سے واضح ہے کہ مغرب کا ولڈ ویو اسلام کے ولڈ ویو کے بر عکس ہے۔ اسلام کہتا ہے کہ انسان عبد ہے اور ایک اللہ ہی معبود اور مطاع ہے جب کہ ہیومنزم اور سیکولرزم کی رو سے اللہ کی بجائے خود انسان مختار کل اور مختار مطلق ہے۔ کیپشل ازم کی رو سے دنیا ہی سب کچھ ہے۔ جب کہ اسلام کی رو سے آخرت ہی سب کچھ ہے اور اسے دنیا پر ترجیح حاصل ہے۔ ایپریمسن کی رو سے صرف عقل و حواس ہی منع علم ہیں جب کہ اسلام کی رو سے اللہ کی رو سے اللہ کی طرف سے آئی ہوئی وحی (قرآن حکیم) ہی حقیقی اور حقیقی علم ہے۔

ان امور سے واضح ہوتا ہے کہ مغرب کے وہ انکار و نظریات جن پر اس کی تہذیب کی عمارت کھڑی ہے، صریحاً خلاف اسلام ہیں بلکہ اسلامی عقائد سے متصادم ہیں۔ اسلام نام ہے اللہ کی غیر مشروط اطاعت کا اور مغرب کے مذکورہ بالا انکار کا مطلب ہے اللہ تعالیٰ کی غیر مشروط اطاعت کا انکار۔ یہی کفر ہے یعنی اللہ تعالیٰ کی ہدایت کا انکار اور انسان کا اپنی مرضی پر اصرار۔ گویا یہ کہنا مخصوص ایک حقیقت کا اظہار ہے اور اس میں کوئی مبالغہ نہیں کہ مغرب کی فکری بنیادیں کفر و الحاد پر ہیں۔

۷ مغرب کا سرمایہ دارانہ نظام اسلامی نظام معیشت سے متصادم ہے

اہل مغرب نے الہی ہدایت کا انکار اور اپنی عقل و نفس پر اعتماد کرتے ہوئے اپنا اجتماعی نظام اور اجتماعی ادارے خود وضع کئے ہیں۔ بحیثیت مسلمان ہم سمجھتے ہیں کہ ان فاسد انکار و عقائد کی بنیاد پر اداروں اور تمدن کی جو عمارت کھڑی ہوگی، وہ بھی لازماً فساد فی الارض پر ملت ہوگی۔ سطور ذیل میں ہم مغرب کے اختیار کردہ معاشی نظام کے اہم اصولوں کا ذکر کریں گے۔^{۱۴} اور یہ بتائیں گے کہ وہ اسلام کے پیش کردہ معاشی اصولوں کے بالکل متفاہد ہیں:

① معیشت کی بنیاد سرمایہ داری ہے: نظام معیشت میں بنیادی حیثیت سرمایہ کو حاصل ہے۔ اس سے یہ اصول بھی مستبط ہوا کہ محض سرانے کے استعمال سے افزائش دولت جائز ہے۔ یہی وہ چیز ہے جسے 'سود' کہا جاتا ہے یعنی محنت کو شامل کئے بغیر محض پیسے سے مزید پیسے کرنا۔ یہی چیز غریبوں کے احتصال کا سبب ثبتی اور ارتکاز دولت کو جنم دیتی ہے جس سے غریب غریب تر اور امیر امیر تر ہوتے چلتے جاتے ہیں۔

اس کے رد عمل میں کیونزم کا نظام اُبھرا جس نے سرانے کی برتری کو رد کرتے ہوئے انسانی محنت کو معیشت میں بنیادی حیثیت دی اور دوسرا انتہا تک چلا گیا۔ ان دونوں کے مقابلے میں اسلام نے اپنے نظامِ معیشت میں انسان اور اس کی اخلاقی اور روحانی زندگی کو بنیادی اہمیت دی اور سرانے اور محنت دونوں کے لئے ایک متوازن کردار تجویز کیا۔ اس نے ایک طرف سود کی ثبتی کی تو دوسری طرف محنت کو بھی اس کا جائز مقام دیا۔^{۱۵} یوں اسلام نے ایک معتدل اور متوازن معاشی فکر دی اور مسلمانوں نے اپنے ہزار سالہ دور اقتدار میں اپنے معاشی نظریے کو قابل عمل اور انسان کی معاشی ترقی میں اس کا مدد و معاون ہونا عملی ثابت کر کے دکھایا۔

② لارڈ و حق ملکیت: نظام سرمایہ داری میں فرد کو لاحدہ و حق ملکیت حاصل ہے۔ یہ چیز بسا اوقات احتصال کا سبب ثبتی ہے اور معاشرے کے اجتماعی مفادات کو نقصان پہنچاتی ہے۔

^{۱۴} James Fulcher, *Capitalism*, Oxford University Press Karachi, 2004.

^{۱۵} M. Fahim Khan, *Essays in Islamic Economics*, Islamic Foundation Leicester, UK

مغرب میں کارپوریٹ ملکیت کے تصور نے اس کو مزید گھبیر بنا دیا ہے۔ اس کے رو عمل میں کمیوزم نے فرد سے حق ملکیت کلی طور پر چھین لیا اور یہ حق ریاست کو دے کر فردوں کا غلام بنا دیا۔ اسلام ان دونوں انتہاؤں کے مقابلے میں ایک معتدل اور متوازن را اختیار کرتا ہے۔ اس نے فرد کو حق ملکیت دیا لیکن کسب رزق پر اخلاقی پابندیاں عائد کر کے اسے لامدد و نہیں رہنے دیا۔ اسی طرح اس نے اجتماعی مفاد کے مقابلے میں فرد کے حق ملکیت پر قدغن لگادی اور دوسری طرف اس نے ریاست کی آمریت کے مقابلے میں فرد کی آزادی کی حمایت کی۔ ⑥

۳) کسب وسائل اور صرف وسائل پر اخلاقی قیود کی نظر: مغرب کا سرمایہ دار امن نظام چونکہ نظامِ معيشت میں کسی منزل من اللہ دین کی سیادت کو نہیں مانتا لہذا وہ ان اخلاقی پابندیوں کو بھی رد کر دیتا ہے جو اللہ اور اس کا رسول عائد کرتے ہیں مثلاً حلال و حرام کی پابندی یا باطل طریقوں سے مال کمانے پر پابندی۔ چنانچہ مغرب میں جوئے کی آدمی جائز ہے، اور ناجانے کی آدمی اور شراب فروخت کر کے حاصل ہونے والی آدمی بھی قانونی اور جائز ہے۔

اسی طرح مغرب کا معاشری نظام، صرف وسائل پر بھی کوئی اخلاقی پابندی عائد نہیں کرتا مثلاً وہاں ایک شخص شادی کئے بغیر کسی گرل فریڈ کے ساتھ ازدواجی زندگی گزار سکتا اور اس پر لاکھوں روپے خرچ کر سکتا ہے اور ایسا کرنا جائز اور قانونی ہے۔ اسی طرح شراب نوشی، جوئے، زنا، لواطت وغیرہ پر خرچ کرنا جائز اور قانونی ہے۔ اسی طرح گورنمنٹ کا نیکس دینے کے بعد ہر طرح کا اسراف بھی جائز ہے۔

۴) حاصلات میں فرق: اسلام کے معاشری نظام میں فرد ایک پاکیزہ اور مطمئن زندگی گزار سکتا ہے۔ اسلام کی رو سے ہر چیز کا مالک اللہ ہے اور انسان کو دنیا میں جو وسائل ملتے ہیں، وہ اللہ کی توفیق کا نتیجہ ہوتے ہیں، نہ کہ اس کے زور بازو کا۔ ⑦ لہذا انسان کی حیثیت ایک امین کی ہوتی ہے اور بحیثیت عبد کسب دولت اور صرف دولت میں وہ اللہ کے احکام کی تعمیل کرنے کا

⑥ مولانا محمد حافظ دمولانا سید محبوب الحسن، سرمایہ دار امن نظام۔ ایک تقدیمی جائزہ، کراچی ۲۰۰۶ء

پابند ہوتا ہے۔ یعنی وہ صرف حلال اور پاکیزہ ذرائع سے مال کماتا ہے اور صرف ان مادت میں اسے خرچ کرتا ہے جن کی اسے اللہ اجازت دیتا ہے۔ اسلام انسان کو معاشی جدوجہد کے ساتھ قناعت اور توکل کا درس بھی دیتا ہے اور یوں اسے حرص، ہوس اور حسد سے بچاتا ہے۔ اسلام جنہیں وسائل رزق دیتا ہے، انہیں اسے غربیوں، یوروپیوں، یہودیوں، مسکینوں اور خیر کے دوسرے کاموں پر خرچ کرنے پر اکساتا ہے۔ مالی تجارت، زیورات، معادن، زراعت اور لائیوٹاک میں سے کچھ حصہ لا اذی طور پر اللہ کی راہ میں خرچ کرنے کا حکم دیتا ہے (زکوٰۃ) ② بلکہ آخرت میں اللہ کی خوشودی اور غربیوں کی مدد کے لئے اپنی ضرورت سے زائد سارا مال اللہ کی راہ میں خرچ کرنے کی ترغیب دیتا ہے۔ ③ اسلام کی ان تعلیمات سے معاشرے میں انصاف اور عدلی اجتماعی کا ماحول پیدا ہوتا ہے اور ایک جنت نظریہ معاشرہ وجود میں آتا ہے جو حرص، ہوس، حسد، فراڈ، رشوت اور بد دیانتی سے پاک ہوتا ہے، لوگ ایک دوسرے کی ضرورتوں کو پورا کرتے ہیں، معاشرے میں اخوت اور بھائی چارہ بڑھتا ہے اور قناعت، توکل اور اطمینان قلب کی کیفیت میسر آتی ہے۔ ④

اس کے مقابلے میں مغرب میں چونکہ ہیونزم اور سکولرزم جیسے نظریات کی وجہ سے اللہ تعالیٰ کی ذات و صفات کا صحیح تصور گھننا گیا ہے اور آخرت کے مقابلے میں دنیا کی تاریخ کا تصور غالب آگیا ہے لہذا دنیا اور دولت کی محبت وہاں بنیادی قدر کی حیثیت اختیار کر گئی ہے دین و اخلاق کا پہلو غالب نہ ہونے کی وجہ سے حرص، ہوس، حسد ہر قیمت پر اور جلد سے جلد امیر ہونے کی خواہش نے افراد کو دنیاوی امور میں مسابقت اور ہر قیمت پر معیار زندگی بلند کرنے کی دوڑ میں شامل کر دیا ہے، اسی بنا پر وہاں سے صبر، توکل، قناعت اور اطمینان قلب رخصت

۱ سورہ سب ۳۹، القصص: ۸۷ ۲ البقرۃ: ۵۶ ۳ التور: ۵۶

۴ بجا طور پر سوال کیا جاسکتا ہے کہ ایسا اسلامی معاشی نظام ہے کہاں؟ ہم سمجھتے ہیں کہ یہ ہماری بدستوری ہے (اور ہم خود ہی اس کے ذمہ دار ہیں) کہ اسلام کا نکوہہ بالا نظام معیشت اس وقت کی اسلامی ملک میں مکمل طور پر نافذ نہیں ہے کہ ہم اسے بطور نمونہ الٰہ دنیا کو دکھان سکیں کہ یہ ہے اسلام کا معاشی نظام۔ لیکن چونکہ ماضی میں یہ ماڈل اپنی بہار دکھا کچا ہے، اس لئے اسلامی نظام معیشت کے ماڈل کا قابل عمل اور تجیب خیر ہونا شک و شبہ سے بالاتر ہے۔

ہو گیا ہے، نتیجتاً انسان معاشی حیوان بن کر رہ گیا ہے جسے صرف اپنے معاشی مفاد سے غرض ہے۔ اس چیز نے وہاں ذاتی اضطراب اور ذاتی دباؤ کی طحیل اختیار کر لی ہے، نفسیاتی امراض کی کثرت ہے اور لوگ زندگی سے منہ موز کر خود کشیاں کرنے لگے ہیں۔

اگرچہ مغرب میں معاشی جبر اور ظلم و قسم کا وہ ماحول اب موجود نہیں رہا جو انسوں صدی تک وہاں موجود تھا اور جس کے رو عمل میں کیوں زم جیسا انتہا پسندانہ معاشی نظام ابھرا لیکن سرمایہ دارانہ نظام کی خرابیاں اب بھی اپنی جگہ موجود ہیں جن کی وجہ سے مغرب کے چند صنعتی طور پر ترقی یافتہ ممالک میں سرمائے کا ارتکاز ہو گیا ہے اور دوسری قومیں وسائل سے محروم ہیں جو بجا طور پر یہ بحثی ہیں کہ ان ترقی یافتہ ممالک کی خوشحالی ماضی میں ان کے معاشی وسائل کے استھان کا نتیجہ ہے۔ اس عدم مساوات نے کشمکش اور احتجاج کو جنم دیا ہے اور G-8 اور G-20 کا اجلاس جہاں بھی ہوتا ہے، خود مغرب کے فییم عناصر اس کی مخالفت اور اس کے خلاف مراجحت کرتے ہیں۔ یوں مغرب کے سرمایہ دارانہ معاشی نظام کی ناقصانی اظہر من اشتمس ہے، باقی افراد کے اخلاق و کردار پر اس نے جو تباہ کن اثرات بثت کئے ہیں، وہ اس پر مسترد ہیں، پوسٹ ماڈرنست فلاسفہ اور ماہرین میعشت اس پر سخت تقيیدیں کر رہے ہیں۔^④

اس مختصر جزو یہ اور تقابلی مطالعے سے واضح ہے کہ مغرب کا معاشی نظام اپنے اصولوں اور نتائج کی رو سے اسلام کے معاشی نظام سے متصادم اور متفاہد ہے۔

۲ مغرب کے معاشی نظام میں اسلام کا پیوند نہیں لگ سکتا

^④ یہاں یہ سوال پیدا ہوتا بالکل فطری ہے کہ اگر سرمایہ دارانہ نظام غیر فطری اور غیر عادلانہ بنیادوں پر قائم ہے تو آج وہ کامیاب کیوں ہے اور اسلام کا نظام عادلانہ اور فطری ہونے کے باوجود مسلمان مغلس و لاچار کیوں ہیں؟ اس کا مختصر جواب یہ ہے کہ اہل مغرب کی معاشی حالت مسلمان ممالک کے مقابلے میں اس لئے بہتر ہے کہ اپنے نظریہ حیات سے واپسی کی وجہ سے ان میں محنت، اتحاد، منصوب بندی، پابندی قانون اور اساباب دنیا سے استفادے کی برتر صلاحیت موجود ہے جبکہ مسلمان اپنے نظریہ حیات سے عدم واپسی کی وجہ سے ان صلاحیتوں سے محروم ہیں اور دوسری بالتوں میں پیچھے رہنے کے علاوہ معاشی طور پر بھی پس ماندہ ہیں۔

جب یہ ثابت ہو گیا کہ اسلام اور مغربی تہذیب کا ورلڈو یا ایک دوسرے سے مختلف اور متفاہد ہے اور ان باہم متفاہد اصولوں کی وجہ سے جو اجتماعی ادارے وجود میں آتے ہیں، خصوصاً معاشری نظام، وہ بھی اپنے مقاصد اور طریق کار کے لحاظ سے ایک دوسرے کی ضد ہیں تو اس کا لازمی اور منطقی نتیجہ یہ ہے کہ ان میں نہ توظیق و تلفیق ممکن ہے اور نہ ان دونوں کو ایک دوسرے میں ضم کیا جاسکتا ہے۔ یہ دو الگ جسم ہیں جن کی کیمسٹری ایک دوسرے سے الگ ہے لہذا ان میں باہم انسجام و انضمام ممکن ہی نہیں۔ یہ ایسے ہی ہے جیسے دو افراد کا بلڈ گروپ اگر ایک نہ ہو تو ایک کا گردہ دوسرے کو نہیں لگ سکتا۔ بلکہ آپ پیش کر کے اگر ایک کا گردہ دوسرے کے جسم میں لگا بھی دیا جائے تو دوسرے فرد کا جسم اسے قبول نہیں کرتا اور وہ گردہ صحیح کام نہیں کرتا کیونکہ دونوں کا بلڈ گروپ مختلف ہوتا ہے۔

بعینہ مغرب کا ایک معاشری نظام ہے جو ایسے اصولوں پر قائم ہے جو اپنی کنہ میں غیر اسلامی اور خلاف اسلام ہیں، لہذا اس معاشری نظام کے ایک جزو یعنی بنگک میں، جو سود اور سرمایہ دارانہ نظام کے دیگر عناطہ اصولوں کے تحت کام کر رہا ہے، اس میں سرمایہ دارانہ نظام کے مخالف و متفاہد کسی اسلامی اصول کا پیوند کیسے لگایا جاسکتا ہے؟ اور اگر لگا بھی دیا جائے تو وہ صحیح کام کیسے کر سکتا ہے اور اچھے نتائج کیسے دے سکتا ہے؟ یہ چیز عقلناک حال اور منطقی طور پر ناقابل فہم ہے جیسے کہ بلڈ گروپ کے اختلاف اور انتقالی گردہ کی مذکورہ بالا مثال سے واضح ہے۔

اسلام کا معاشری نظام اور مغرب کا سرمایہ دارانہ نظام دو مختلف پیراڈائم ہیں لہذا ایک پیراڈائم کی ایک چیز لے کر دوسرے پیراڈائم کے کسی خانے میں کیسے فٹ کی جاسکتی ہے؟ اور اگر کوئی ایسا کرے بھی تو اس طرح کا نظام قابل عمل کیسے ہو سکتا ہے اور اچھے نتائج کیسے دے سکتا ہے؟ خلاصہ یہ کہ مغرب کے سرمایہ دارانہ نظام کے تحت قائم کردہ بنگک کے نظام کو اسلامی سانچے میں ڈھالا جاہی نہیں سکتا۔ یہ اجماعِ ضدین ہے، جو عقلناک حال اور منطقی طور پر ناقابل عمل ہے۔

۲ یہ اجتہاد نہیں، تجدّد ہے جو ناقابل قبول ہے

اسلام میں اجتہاد کا تصور کیا ہے اور کیا بکلوں کے نظام کو اسلام کے مطابق بنانے کی کوشش کرنا اجتہادی عمل ہے؟ اسلام میں اجتہاد کا تصور یہ ہے کہ نصوص چونکہ محدود ہیں اور انسانی مسائل و مشکلات لا محدود ہیں لہذا اگر کسی معاملے میں نصوص میں واضح شرعی حکم موجود نہ ہو تو نصوص کی روشنی میں، ان پر تقیas کرتے ہوئے اور ان کی روح اور مقاصد شریعت کو سامنے رکھتے ہوئے اس معاملے میں حکم شرعی دریافت کرنے کی کوشش کی جائے۔^{۱۰}

معاملات میں چونکہ شارع کا اسلوب یہ ہے — جو سراسر حکمت پر مبنی ہے — کہ اس نے ان کا تفصیلی ڈھانچہ فراہم نہیں کیا بلکہ پالیسی اصول دینے پر اتفاق کیا ہے لہذا پالیسی اصولوں کی حامل نصوص اور شریعت کے مقاصد عامہ کو سامنے رکھتے ہوئے معاملات سے متعلق اداروں کے تفصیلی ڈھانچے تیار کرنا بلاشبہ ایک اجتہادی کام ہے۔ چنانچہ معاشی نظام سے متعلق پالیسی اصولوں پر مبنی نصوص اور شریعت کے مقاصد عمومی کو سامنے رکھتے ہوئے تفصیلی معاشی نظام کی تشكیل بلاشبہ کاراجتہاد ہے اور امت کے جلیل القدر فتحہ اور مجتہدین یہ کام ماضی میں بھی کرتے رہے ہیں اور بلاشبہ آج بھی اس کی ضرورت ہے۔

لیکن جو لوگ اجتہاد کے اس عمل سے واقف ہیں (یعنی اہل علم و تفقہ) وہ یہ بھی جانتے ہیں کہ اس اجتہاد کے لئے محض قرآن و سنت، عربی زبان اور اسلام کے معاشی امور میں مہارت کافی نہیں بلکہ جن امور میں اور جن حالات میں اجتہاد کرنا ہو [فقہ الواقع]، ان سے گہری واقفیت بھی ضروری ہے۔ بلکہ کوئی مجتہد اس وقت تک اجتہاد کا حق ادا کر ہی نہیں سکتا جب تک وہ ان حالات کا گہرا ادراک نہ رکھتا ہو جن میں اسے اجتہاد کرنا ہے۔ اس لئے اصول فقہ میں مجتہد کی شرائط اور الہیت کے حوالے سے یہ ایک مسلمہ اور متفق اصول ہے کہ مجتہد حالات حاضرہ سے اور جس معاملے میں وہ اجتہاد کرنے جا رہا ہے، اس کے متعلق حالات و عصری کوائف سے بخوبی واقف ہو۔^{۱۱}

^{۱۰} إرشاد الفحول إلى تحقيق الحق من علم الأصول از محمد بن علي الشوكاني، ص ۳۵۰

^{۱۱} الوجيز في أصول الفقه ازالدكتور عبدالكريم زيدان، ص ۲۰۵

لہذا اگر کوئی عالم دین آج اسلام کے معاشری نظام کی فروعات اور اس کی عصری تطہیقات پر اچھادی نقطہ نظر سے کام کرنا چاہتا ہے تو وہ یہ کام اس وقت تک صحیح رخ میں نہیں کر سکتا جب تک وہ عصری حوالے سے مندرجہ ذیل حکائق سے باخبر نہ ہو:

- ① مسلمان اس وقت زوال پذیر ہیں اور ان کی تہذیب مغلوب ہو چکی ہے۔
- ② اہل مغرب کی ایک ایسی تہذیب اس وقت دنیا میں غالب ہے جس کی بنیادیں کفر وال خاد پر کھڑی ہیں اور ان مخدانہ بنیادوں پر انہوں نے جو معاشری نظام تشكیل دیا ہے، وہ بھی غیر اسلامی اور خلاف اسلام اصولوں پر مبنی ہے جیسے سود، قمار، استھان، باطل طریقوں سے مال کمانا اور ناجائز مدت میں خرچ کرنا وغیرہ۔
- ③ اہل مغرب یہود و نصاریٰ ہیں اور قرآن و سنت کی واضح نصوص موجود ہیں کہ وہ اسلام و مسلمان دشمن اور ان کے بدخواہ ہیں۔
- ④ ہر وہ مسلمان، جس کی عقل سلامت ہے اور جو بصارت و بصیرت سے محروم نہیں ہے، یہ دیکھ سکتا ہے کہ مغربی تہذیب کی علمبردار اقوام اور ممالک، اسلام اور مسلمانوں کے دشمن ہیں۔ انہوں نے اسلام پر عمل نہ کرنے کی وجہ سے رو بے زوال ملت اسلامیہ کے خلاف سازشیں کیں، انہیں گرایا، ان کے علاقوں پر قبضہ کیا، ان کو غلام بنایا، ان کے معاشری سائل لوٹے، ان کے اجتماعی ادارے تباہ کئے اور ان کی جگہ اپنی فکر و تہذیب کے مطابق اجتماعی ادارے از سر نو تشكیل دیئے۔ انہوں نے مسلمانوں کو عیسائی بنانے کی بھر پور جدوجہد کی اور اس میں ناکامی پر انہوں نے مسلمانوں کے نظام تعلیم و تربیت کو بدل ڈالا تاکہ وہ مسلمانوں کے دل و دماغ فتح کر سکیں، انہیں اسلام سے دور کر سکیں اور اسلام کی بجائے اپنی فکر و تہذیب کا شائق بنائیں تاکہ مسلمان ہمیشہ ان کے غلام اور برائے نام مسلمان رہیں۔

ان کے ان تمام اسلام اور مسلم کوش اقدامات کے باوجود امت مسلمہ نے غیرت و حمیت کا ثبوت دیا اور ان کی مراجحت جاری رکھی۔ پھر اللہ تعالیٰ نے ان کفار کو آپس میں لڑا کر (پہلی اور

دوسری جنگ عظیم میں) کمزور کیا اور یہ استعاری گروہ مسلمان ممالک کو کچھ آزادی دینے پر مجبور ہوئے لیکن ان کے خبیث باطن کا سلسلہ جاری رہا۔ انہوں نے نوزائدہ مسلم ممالک میں اقتدار ان سیاستدانوں کو منتقل کیا جو اس کی فکر و تہذیب کے رسایا تھے اور اس کے اداروں کے تربیت یافتہ تھے۔ پھر انہیں مسلمان ملکوں کے اسلامی عناصر سے لڑایا، عوام سے انہیں دور رکھا اور انہیں اپنا گماشتہ بنایا کہ اپنی اسلام مختلف پالیسیاں مسلمان ممالک میں ان کے ذریعے جاری اور تافذ کروائیں۔ انہوں نے ان حکمرانوں کو اسلام کے مطابق اجتماعی ادارے تعمیل نہ کرنے دیے بلکہ ہر قسم کا باوڈاں کر مجبور کیا کہ وہ دو برغلامی کے مغربی تہذیب کے مطابق بنے ہوئے اجتماعی اداروں کا تسلسل باقی رکھیں اور انہیں ہی چلنے دیں، خصوصاً انہوں نے نظام تعلیم و تربیت کو اسلامی تقاضوں کے مطابق نہ بدلتے دیا تاکہ صحیح نقطہ نظر اور کردار کے حامل مسلمان پیدا ہی نہ ہو سکیں۔ اسی منیج پر چلتے ہوئے مغربی قوتوں نے مسلم ممالک میں اسلامی تقاضوں کے مطابق معاشری نظام نہ بننے دیا تاکہ مسلمان معاشرے اقتصادی لحاظ سے مضبوط نہ ہو سکیں چنانچہ انہوں نے سودی بکھر کھلے رکھے، قمار کی معيشت جاری رکھی، ترقی کے نام پر انہوں نے ان گماشتہ حکمرانوں کو سودی قرضوں کی ترغیب دی، انہیں اللہ تملک کر کے ان رقوم کو بر باد کرنے دیا اور یوب مسلم ممالک کو سودی قرضوں میں جکڑ کر انہیں معاشری طور پر تباہ و بر باد کر دیا۔ اور آج امت محمدیہ کی اکثریت بھوک اور افلاس کے عذاب میں بنتا ہے۔

اہل مغرب کی ان ساری کوششوں کے باوجود مسلمان قوم مکمل طور پر ان کے قبضے میں نہ آئی جس کے دو بڑے مظہر ہیں:

ایک تو یہ کہ مغرب کی ان ساری سازشوں کے علی الرغم پاکستان نے ایٹم بم بنالیا، ملکیتیا معاشری طور پر مضبوط ہو گیا، عراق عسکری طور پر مستحکم ہو گیا، ایران اور افغانستان میں اسلامی عناصر بر سر اقتدار آگئے..... چنانچہ مغرب اور اس کا سرخیل امر یکہ اس صورت حال کو برداشت نہ کر سکا اور اس نے مسلمانوں کو تباہ کرنے کے لئے تی صیلی چنگوں کا آغاز کر دیا۔ پہلے عراق کو تباہ و بر باد کیا، اس کے بعد پاکستان میں اپنی مرضی کی گماشتہ فوجی حکومت بنو کر اور اس کی مدد سے افغانستان کی ایٹم سے ایٹم بجا دی اور اب وہ پاکستان پر حملے کر رہا ہے اور ایران کی

باری آیا چاہتی ہے۔

دوسرے، مغرب اور ان کے مقامی آلہ کا حکمرانوں کی سازشوں کی وجہ سے بیشتر مسلم ممالک میں اسلامی عناصر بر سر اقتدار تونہ آسکے تاہم انہوں نے منظم ہو کر اور سیاسی جماعتیں اور ادارے بنا کر حکمرانوں پر دباؤ جاری رکھا کہ وہ مسلم ریاست کا نظام اسلامی اصولوں کے مطابق چلا کیں خصوصاً معاشری نظام کو سودے پاک کریں، زکوٰۃ و عشر کے لئے ادارے بنا کیں، تقسیم دولت کا نظام درست کریں، خود انحصاری کی طرف آئیں اور اسلامی معیشت کے دوسرے اصولوں کو نافذ کریں۔ اسلامی عناصر کے دباؤ پر مسلمان حکمران مجبور ہو کر بعض اوقات تھوڑی بہت اور براۓ نام سرگرمی ان معاملات میں دکھاتے ہیں لیکن جو نکہ ان میں سے اکثریت کی نیت ٹھیک نہیں ہوتی اور وہ اسلام کے معاشری نظام پر عمل کرنے میں مغلظ نہیں ہوتے بلکہ مغربی تہذیب سے مرعوب ہونے کی وجہ سے تھی سمجھتے ہیں کہ ترقی کا مغربی ماذل ہی درست اور قابل عمل ہے۔ اور نہ ہی مغربی آقا نہیں کسی سنجیدہ اسلامی تبدیلی کی اجازت دیتے ہیں چنانچہ وہ معمولی، سلطی اور براۓ نام قسم کے اقدامات کرتے ہیں جس سے نام تو اسلام کا آجائے اور بھولے بھالے عوام اور ملوی خوش ہو جائیں کہ اسلام نافذ ہو گیا ہے لیکن عملاً سنجیدہ اور موثر اقدامات نہیں کئے جاتے۔

پاکستان ہی کی مثال بیجھے کہ بنکوں کے سودی کھاتوں کو نفع نقصان کھاتوں کا نام دے دیا گیا۔ اجارہ اور مضاربہ جیسی اسلامی اصطلاحات استعمال کی جانے لگیں اور تسمیات کے ساتھ خاہری ڈھانچے میں معمولی تبدیلی کر دی گئی لیکن سودی نظام اپنے تفصیلی ڈھانچے، مقاصد اور طریق کا رکے ساتھ، جیسا کہ الٰ مغرب نے اسے اپنے نظریات کے مطابق بنایا تھا اصلًا باقی رہا جس کا سب سے بڑا ثبوت یہ ہے کہ وہ بنک جو اپنے آپ کو اسلامی کہتے ہیں وہ اس شرح سودے جو عام سودی کمرشل بنک دیتے ہیں، بہت زیادہ نیچے یا اوپر نہیں جاتے بلکہ اسی شرح سود کے قریب رہتے ہیں اور معمولی کی بیشی کے ساتھ ان کا طریق کا رکھنے ہے جو کمرشل سودی بنکوں کا ہے، جیسا کہ علماء کرام نے اپنے متفقہ فتویٰ میں کہا ہے۔

اس وضاحت کے بعد اب سوال یہ ہے کہ کیا مغرب کے ہیمنزم، سیکولرزم اور کپیٹل ازم

جیسے نظریات (جن کا خلاف اسلام ہوتا اور بدائل ثابت کیا جا چکا ہے) پر بنی سودی اور مخدانہ معاشری نظام کے پورے ڈھانچے کو علیٰ حالہ باقی رکھتے ہوئے اس کے ایک اہم جزو (بینک) میں محض تسمیات کو تبدیل کرنے اور بعض سلطی قسم کی، برائے نام اور غیر موثر جزوی و فروعی تبدیلوں کے ساتھ اسے 'اسلامی' بنانے کا عمل اجتہاد کہلا سکتا ہے؟ اگر کوئی اسے اجتہاد سمجھتا ہے تو اسے یقین ہے کہ وہ ایسا سمجھے لیکن جس پس منظر کا ہم نے ابھی ذکر کیا ہے اس میں ہماری طالب علمانہ رائے میں اس کے ڈائٹریکٹ تجدید سے جا ملتے ہیں۔

اگر کوئی مسلمان حاکم آج علماء و سکالرز اور ماہرین سے کہے کہ وہ ملک میں اسلام کا معاشری نظام نافذ کرنا چاہتا ہے، وہ اسے ایک مکمل تفصیلی ڈھانچہ بنانا کر دیں تو یہ بلاشبہ اجتہاد ہے۔ اسی طرح اگر کوئی مسلم حکمران یہ کہے کہ موجودہ معاشری نظام غیر اسلامی ہے، اس سارے کو بدل کر اسلام کے مطابق کر دو تو یہ بھی اجتہاد ہے۔ یا اگر کوئی مسلمان عالم یا سکارا اپنے طور پر یا کچھ لوگ باہم مل کر اسلام کے معاشری نظام کا ایک تفصیلی ڈھانچہ جو بیز کرتے ہیں، خواہ کوئی حاکم اس پر عمل کرے یا نہ کرے، تو بلاشبہ یہ بھی اجتہادی کاوش ہے۔ لیکن اسلام اور مسلم دشمنوں کے بنائے ہوئے اور کفر والوں پر بنی ایک مکمل معاشری نظام کو ایک مسلمان ملک میں نافذ اور جاری رکھنے کو تسلیم کرنا اور اس کے ایک جزو کا محض نام تبدیل کر کے اور اس میں چند سلطی، غیر موثر اور معمولی برائے نام ظاہری تبدیلیاں کر کے، جن سے نہ اس کا مزاج بد لے اور نہ مقاصد اور طریق کار اسے اسلامی قرار دینا، یہ اجتہاد نہیں تجدید ہے۔ اجتہاد کی تعریف اور توضیح اور پر گزر چکی۔ تجدید یہ ہے کہ کوئی چیز واضح طور پر غیر اسلامی ہو اور اسے بے تکلف اسلامی بنانے کی کوشش کی جائے۔ مغرب کا ہیومنزم، سیکولرزم اور سیپیش ازم واضح طور پر غیر اسلامی ہیں، انہیں ان کے فرمیم ورک (مقاصد، ڈھانچے اور طریق کار) میں باقی رکھتے ہوئے ان کے کسی ایک جزو کو محض نام تبدیل کر کے اور معمولی لیپاپوٹی سے اسے اسلام کا لباس پہنانا اور اسے اسلام کے مطابق قرار دینا یہ اجتہاد نہیں، تجدید ہے۔ یہ مغربیت کو تبدیل کر کے اسے مطابق اسلام بنانا نہیں بلکہ مغربیت کو اسلام کا لباس پہنانا اور اسلام کو مغربیت کے مطابق ڈھالنا ہے۔

یہ بھی واضح رہے کہ تجدید کرنا شرعی تقاضا ہے کیونکہ یہ احداث فی الدین اور بدعت کی

مثُل ہے اور نبی کریم ﷺ کا فرمان ہے کہ «من أحدث في أمرنا هذا ما ليس منه فهو رد»^(۱) (جس نے ہمارے دین میں کوئی تین بات نکالی، جو اس میں سے نہ ہو، وہ ناقابل قبول ہے) اور یہ بھی آپ ﷺ کا فرمان ہے کہ «كُل محدثة بدعة وكل بدعة ضلاله» (دین میں ہر نیا اضافہ بدعت ہے اور ہر بدعت گمراہی ہے) اور «كُل ضلاله في النار»^(۲) (اور ہر گمراہی کا نتیجہ دوزخ ہے) (لہذا وہ لوگ جو اللہ سے ڈرنے والے ہیں وہ احداث فی الدین اور بدعت سے پرہیز کرتے ہیں اور تجدُّد کے قریب بھی نہیں پہنچتے۔

۵۔ اسلامی بنگ، کا نظام کیوں کامیاب ہے؟

ممکن ہے بعض لوگوں کے ذہن میں یہ سوال اُبھرے کہ اگر اسلامی بنگ، غیر اسلامی اور غلط ہے اور مغرب کے سرمایہ دار اسلامی نظام اور اسلامی نظام کا یہ مlap اُنہل اور بے جوڑ ہے تو پھر یہ تجربہ کامیاب کیوں جا رہا ہے؟ فلاپ کیوں نہیں ہو گیا؟ اس حوالے سے یہ ذہن میں رہے کہ فکری لحاظ سے مغرب سے مرعوب، اسلام اور مغرب میں تلفیق و مصالحت کے علمبردار بعض مسلم معاشری ماہرین نے جب موجودہ بنگ کے نظام کے اسلامی نظام ہونے کا فتوی دے دیا تو اس کا عملی آغاز سعودی عرب کے حکمران خاندان کے ایک فرد نے کیا۔ یہ تجربہ کامیاب رہا اور اب دھڑا دھڑ اسلامی بنگ، کھل رہے ہیں اور کامیاب کاروبار کر رہے ہیں۔

ہم کہتے ہیں کہ اگر یہ بنگ صحیح اسلامی ہوتے اور مغرب کے سودی اور سرمایہ دار اسلامی نظام کو چیلنج کرنے والے ہوتے یا اس کا بہتر مقابل بن سکنے کی صلاحیت کے حامل ہوتے تو طاقتور مغرب ان کو ایک لمحہ برداشت کرتا اور ان کو تباہ و برپاد کر کے رکھ دیتا۔ اس کے بر عکس وہ ان کی حوصلہ افزائی اور پشت پناہی کرتا ہے۔ ہم جب ۱۹۹۰ء میں امریکہ گئے تو واشنگٹن میں یہ سن کر حیران ہوئے تھے کہ ولڈ بنگ میں اسلامی بنگ، پر ایک تحقیقی سیل کام کر رہا ہے۔ اصل بات یہ ہے کہ امیر مسلمان ملکوں اور حکمرانوں کا سارا سرمایہ مغرب (امریکہ و یورپ) کے بنکوں

(۱) صحیح مسلم، کتاب الاقضیۃ، باب نقض احکام الباطل

(۲) صحیح ابن خزیم، جماعت أبواب الاذان والخطبة، باب صفة خطبة النبي: ۱۳۳/۳

میں پڑا تھا اور ساری دنیا جانتی ہے کہ مغرب کا بنگ کا نظام یہودیوں کے ہاتھ میں ہے۔ یوں مسلمانوں کے سرمایہ کا بڑا حصہ تو پہلے سے یہودیوں کے قبضے میں تھا اور وہ اسے حسب منتظر اور حسب پلانگ اپنے مخصوص مقاصد (جلب انتدار، افزائش اثر و سوچ اور مسلمانوں کے خلاف سازشوں اور جنگ) کے لئے استعمال کر رہے تھے۔ اس سے بڑھ کر مسلمانوں کی بے جمیتی اور بے عقليٰ کیا ہو سکتی ہے؟ لیکن مسلمانوں کے متوسط طبقے کے افراد کی بچتیں ان کی پہنچ سے باہر تھیں، کیونکہ وہ یہودیوں کے قائم کردہ کمرشل بنکوں کو سودی کہہ کر رد کر دیتے تھے اور اپنی بچتیں گھر میں رکھتے تھے یا اس سے معمولی تجارت کرتے تھے لیکن سودی بنگ میں ملوث نہیں ہوتے تھے۔ دنیا کے دیگر حصوں میں تو عوام کی بچتیں ان کے بنکوں میں آہی رہی تھیں۔ قربان جائیے، صہیونیوں کی اس فظاً نت پر کہ ان کے وضع کردہ بنگ کے نظام کے ذریعے ساری دنیا کے عوام کی بچتیں اور سرمایہ ان کی جیب میں چلا آتا ہے، جسے وہ حسب منتظر استعمال کرتے ہیں۔ لہذا صہیونی منصوبہ سازوں نے نام نہاد اسلامی بنکوں کا ڈول ڈالا تاکہ مسلمانوں کا یہ اربوں کھربوں کا سرمایہ بنکوں میں آجائے اور بالفاظ دیگران کے پاس آجائے کیونکہ دنیا کا سارا بنگ نظام (بیشول ورلڈ بنک اور آئی ایم ایف) تو ان کا اپنا وضع کردہ ہے اور ان کے کنٹرول میں ہے۔ چنانچہ ان کی یہ حکمت عملی کامیاب رہی اور سادہ لوح (یا مغرب سے مرعوب اور لاچی) مسلمان دانشور، ماہرین معیشت، سرمایہ کار و بنکار اس جاں میں پھنس گئے اور صہیونیوں کی منصوبہ بندی کا شکار ہو گئے۔

چنانچہ آج کل اس 'اسلامی بیکاری' کے ذریعے متوسط طبقے کے مسلمانوں کا وہ سرمایہ بھی کافی حد تک گردش میں آگیا ہے جو پہلے بنکوں کی گرفت سے باہر تھا۔ مطلب یہ کہ ان نام نہاد اسلامی بنکوں کی کامیابی کی وجہ یہ ہے کہ مغرب کا بنگ کا نظام اور اس کے پیچھے بیٹھا یہودی سا ہو کاریہ چاہتا ہے کہ یہ نظام کامیاب ہو اور مسلمانوں کے متوسط طبقے کی بچتوں اور کاروبار کا سارا سرمایہ ان کی تجویری میں آتا رہے جو کہ اب آتا شروع ہو گیا ہے۔ لہذا یہ نام نہاد اسلامی بنک کامیاب جا رہے ہیں۔ اگر یہ بنک حقیقی اسلامی ہوتے اور مغرب کے سودی معاشی نظام کے لئے چلتی ہوتے تو مغرب انہیں دنوں میں فیل کر دیتا اور ان کا سارا کاروبار ٹھپ ہو جاتا، لیکن چونکہ اس میں مغرب کے بنگ کا نظام کا اور ان کے پیچھے بیٹھے یہودیوں کا فائدہ ہے لہذا

وہ اسلامی بُنکوں کو ناکام نہیں ہونے دیتے بلکہ انہیں کامیاب بناتے ہیں تاکہ مسلمانوں کا بچھا سکھچا سرمایہ بھی اس طریقے سے ان کے پاس پہنچتا ہے۔ یہ ہے حقیقت اسلامی بُنکوں کی اور ان کی کامیابی کی !!



قارئین کرام! ہم نے موجودہ 'اسلامی بُنگ' کی حقیقت اور شرعی حیثیت کو واضح کرنے کے لئے جو پانچ مقدمات قائم کئے تھے، ہم نے سطور بالا میں 'الحمد للہ' انہیں ثابت کر دیا ہے یعنی یہ کہ:

اول: مغربی تہذیب جن بُنیادوں پر کھڑی ہے یعنی یہودیت اور سکولرزم، وہ خلاف اسلام ہیں۔
ثانیاً: ان مخدانہ فکری بُنیادوں پر تکمیل پانے والا مغرب کا سرمایہ دارانہ معاشری نظام بھی خلاف اسلام ہے۔

ثلاثاً: مغرب کے مخدانہ سرمایہ دارانہ نظام کے کسی ایک جزو میں اسلام کا پیوند لگا کر اسے اسلامی نہیں بنایا جاسکتا کیونکہ یہ دو متفاہد پیراؤ اُنم سے تعلق رکھتے ہیں۔

رابعاً: یہ کہ مغرب کے مخدانہ سرمایہ دارانہ نظام کے کسی ایک جزو میں تسمیات کی تبدیلی یا معمولی، غیر موثر، برائے نام اور سطحی تبدیلی سے اسے اسلامی بنانے کا عمل اجتہاد نہیں تجد د ہے اور احداث فی الدین اور بدعت ہونے کی وجہ سے قابل رو ہے۔

خامساً: یہ نظام اس لئے کامیاب جا رہا ہے کہ یہودی اور اہل مغرب اپنے مالی مفاد کے لئے اسے کامیاب دیکھنا چاہتے ہیں۔

اس وضاحت کے بعد اس 'اسلامی بُنگ' کی شرعی حیثیت واضح ہو جاتی ہے کہ یہ محض کفر کی ملمع کاری کر کے اسے مطابق اسلام ثابت کرنے کی مصنوعی اور یہودی کوشش ہے اور یہ آپ حیات نہیں، محض سراب ہے۔

پس چہ باید کرو

ممکن ہے کسی قاری کے ذہن میں یہ سوال اب بھی باقی ہو کہ اگر موجودہ کرشل سودی بُنکوں کا نظام غیر اسلامی ہے تو اسے اسلامی کیسے بنایا جاسکتا ہے؟ اس کا جواب یہ ہے کہ اسے

اسلامی نہیں بنایا جا سکتا، لہذا اسے اسلامی بنانے کی کوشش ہی فضول ہے۔
جیسا کہ ہم نے تفصیل سے ذکر کیا کہ مغربی تہذیب کی فکری بنیادیں اسلام سے مختلف ہیں
لہذا ان کا معاشی نظام بھی اسلام سے مختلف ہے۔ وہ ایک الگ دنیا ہے، الگ نظام ہے، اسے
چھوڑ دیئے۔ ہماری اپنی ایک فکر ہے، اپنی ایک تہذیب ہے، ہمارا اپنا ایک معاشی نظام ہے،
ہمیں اپنی فکر اور اپنی ضرورت کے مطابق اپنے ادارے خود بنانے چاہیے۔ اجتہاد سے کام لینا
چاہئے، تحقیق کرنی چاہئے۔ مغرب کو بھول جائیے، اسے روکر دیجئے، اس کی نقلی چھوڑ دیئے۔

☆ فاضل مقالہ بنکار کی خاصانہ نگارشات کے اعتراض کے بعد، جہاں تک بلنگ کو اسلامی بنانے کی بات ہے تو
اس امر میں کوئی شبہ نہیں کہ دنیا کی حالیہ ترقی اور مال و زر کی پہچیدہ اور متعدد سہولیات سے مزین تسلیمات کے
اس دور میں ایک ایسے مالیاتی ادارے کی شدید ضرورت ہے جہاں لوگ اپنی رقم کو جمع و محفوظ کرنے اور دنیا
بھر میں صرف و تسلیم کی سہولت سے فائدہ اٹھائیں۔ ادارہ بنک میں اس حد تک تو کوئی خاص خرابی نہیں ہے
لیکن اس جمع و تسلیل کے ساتھ سود، جوا، غر، اور انشورش وغیرہ جیسے لازمی کاروبار ضرور قابل گرفت ہیں۔
اس لحاظ سے اگر کوئی بنک غیر اسلامی سرگرمیوں سے اپنے آپ کو محفوظ رکھے اور محض رقم کی حفاظت و تسلیل
کی سہولیات کی جائزیں لے، تو اس میں کوئی حرج نہیں۔ لیکن رقم جمع کروانے والے لوگ اس سے مطمئن
نہیں ہوتے بلکہ ان کی خواہش ہوتی ہے کہ جمع شدہ رقم پر ان کو اضافہ بھی حاصل ہو، یہاں سے خرابی کا آغاز
ہوتا ہے۔ اس ضمن میں اگر کوئی بنک جمع شدہ رقم سے باقاعدہ کاروبار شروع کر کے اس سے حاصل ہونے والا
فادہ اپنے کھاتہ داروں میں شرعی اصولوں کے مطابق تقسیم کرے، تو اس میں اصولاً کوئی شرعی قباحت نہیں،
البتہ فی زمانہ دنیا بھر میں ایک آدھ امکانی استثنی کے علاوہ اس نوعیت کا کوئی تحقیق اسلامی بنک موجود نہیں، اگر
کوئی بنک یہ نوعی بھی کرتا ہے تو امر واقع میں سودی آلاتیں اور جیلے سازیوں کی وجہ سے ان کا کاروبار ملکوں
ہے۔ بنک دراصل حضن روپے کی روپے کے ساتھ اس طرح کے کاروبار میں وظیقی رکھتے ہیں جن میں ان کے
لئے باقاعدہ کاروبار کی رسمت نہ ہو اور وہ کسی نقصان سے بھی محفوظ رہیں اور یہی خرابی کی اصل جڑ ہے۔ زیر دنیا
بھر میں معاصر سودی بنکاری یا عالمی اقتصادی نظام انہیں اس گناہ میں شریک کرنے کا بنیادی سبب بنتے ہیں۔
اس لحاظ سے ڈاکٹر صاحب موصوف کا تبرہ مرقد اسلامی بنکاری پر بالکل درست ہے۔

تاہم اسلامی بنک اصولاً ناممکن نہیں ہے لیکن اس کی نوعیت و مابینت مرقد بنک سے مختلف ہے۔ زیادہ
مقاط طریقہ یہ ہوگا کہ اس کو بنکاری کے بجائے کوئی اور نام دیا جائے تاکہ بنکاری کے ۳۰ صد سالہ تاریخی
لوازمات سے بھی وہ ادارہ پاک رہ سکے۔ باقی تفصیلات کی مستقل مضمون میں، ان شاء اللہ (ڈاکٹر حسن مدفن)

اپنی عقل استعمال کیجئے۔

ہم نے ایک ہزار سال تک دنیا پر حکومت کی ہے تو میراث پر کی ہے۔ زمانہ بڑی سخت کسوٹی ہے، یہ کھوٹا سکہ چلنے نہیں دیتا۔ ہمارا معاشری نظام کل اگر اپنے عہد کی معاشری ضروریات پوری کرتا تھا تو آج کیوں نہیں کر سکتا؟ ہم یہ نہیں کہتے کہ ماشی کے معاشری نظام کو بعینہ آج نافذ کر دیا جائے۔ وہ یقیناً آج نہیں چل سکے گا کیونکہ حالات بدلتے ہیں۔ لیکن اگر ہم اپنی عقل استعمال کریں، اجتہاد کریں، تحقیق کریں تو جس طرح کل ہم نے کل کے تقاضوں کے مطابق ایک تفصیلی معاشری ڈھانچہ تکمیل دیا تھا اور وہ قابل عمل ثابت ہوا اور زمانے کے گرم و سرد پر پورا آتا۔ اسی طرح ہمیں چاہئے کہ اپنی آج کی ضرورتوں کے مطابق آج ایک نیا ڈھانچہ تکمیل دیں، وہ بھی ان شاء اللہ کام کرے گا۔ البتہ اس کام کے لئے دو باقوں کی ضرورت ہے: ایک: یہ کہ مغربی فکروں تہذیب کو شعوری طور پر روز کر دیا جائے، اس کی نقاہی کی روشن چھوڑ دی جائے اور اپنے تصورات اور اداروں کو مغربی فکروں کے مطابق ڈھانلنے کی کوشش نہ کی جائے۔

دوسرے: فکری حریت اور تحلیقی و حقیقی تحقیق (اور بیجنگل رسیرچ) اپنے پیراڈاوم کے اندر رہتے ہوئے۔ یہ لا تجھے عمل علماء اور سکالرز کے لئے ہے۔ اگر وہ یہ کریں گے تو نئے تصورات تخلیق کرنے اور ان کے مطابق نئے ادارے تجویز کرنے میں وہ یقیناً کامیاب ہو جائیں گے۔ جہاں تک اس پر عمل درآمد اور نئے اسلامی معاشری نظام کے قیام کا تعلق ہے تو اس کے لئے ایسے مسلم حکمرانوں کی ضرورت ہے جو مغرب کے ڈھنی غلام نہ ہوں اور اسلامی نظام کے تحت زندگی بس رکنے کا عزم صیم رکھتے ہوں۔ یہ کام عوام، دعوت و اصلاح کا کام کرنے والے اداروں، تحریکوں اور دینی سیاسی جماعتوں کے کرنے کا ہے۔ ہمیں تعلیم ہے کہ یہ دونوں کام آسان نہیں لیکن زندگی۔ با اصول اور با وقار زندگی۔ بچوں کا کھیل اور بہل کوشوں کا حلہ کب ہوتی ہے؟ یہ تو شیر صفت مردوں ہی کا شیوه ہوتی ہے جو اپنی محنت شاقہ سے پہاڑوں کا جگر چیر کر دودھ کی نہریں نکال سکتے ہوں اور امت کو اس وقت ایسے ہی مردان کا کرکی ضرورت ہے۔